

فیضان ربیعُ الآخر

21-October-2022



جمعہ کے اجتماع میں ہونے والا بیان

(For Islamic Brothers)

جمعہ کا بیان (21 اکتوبر، 2022ء)

مدنی مراکز (فیضانِ مدینہ) اور شعبہ ائمہ مساجد کے تحت (مساجد کے لئے)

فیضانِ ربیعِ الآخر

اس بیان میں آپ جان سکیں گے...!

❁... ربیعِ الآخر کے مہینے کو ربیعِ الآخر کہنے کی وجہ

❁... غوثِ پاک کا مختصر تعارف

❁... گیارہویں شریف کیا ہے؟

❁... گیارہویں شریف کی برکتیں

پیشکش

الْمَدِينَةُ الْعِلْمِيَّةُ (اسلاک ریسرچ سنٹر)

(شعبہ بیاناتِ دعوتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط

أَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

الصلوة والسلام عليك يا رسول الله وعلى آلك واصحك يا حبيب الله
الصلوة والسلام عليك يا نبي الله وعلى آلك واصحك يا نورا الله

دروود پاک کی فضیلت

حضور اکرم، شفیع اُمم صلی اللہ علیہ وآلہ وسلم نے ارشاد فرمایا: جس نے مجھ پر ایک بار دُرود پاک پڑھا اللہ پاک اُس پر 10 رحمتیں نازل فرماتا ہے اور جو مجھ پر 10 مرتبہ دُرود پاک پڑھے، اللہ پاک اُس پر 100 رحمتیں نازل فرماتا ہے اور جو مجھ پر 100 مرتبہ دُرود پاک پڑھے، اللہ پاک اُس کی دونوں آنکھوں کے درمیان لکھ دیتا ہے کہ یہ نفاق اور دوزخ کی آگ سے آزاد ہے اور اُسے قیامت کے دن شہیدوں کے ساتھ رکھے گا۔⁽¹⁾

کیوں کہوں بے بس ہوں میں	کیوں بیکس ہوں میں
تُم ہو میں تُم پر فدا	تُم پہ کروں دُرود ⁽²⁾
صَلُّوْا عَلَی الْحَبِیْب!	صَلِّ اللّٰهُ عَلَی مُحَمَّد

پیارے اسلامی بھائیو! آج کے بیان میں ہے * حضور غوثِ پاک رَحْمَةُ اللّٰهِ عَلَيْهِ کے ایشار پر مشتمل ایک ایمان افروز واقعہ * آپ کی سیرت کی چند جھلکیاں بھی بیان ہوں گی * ماہِ رَبِیْعِ الْاٰخِرِ کو کس طرح گزارنا چاہئے * بزرگانِ دین رَحْمَةُ اللّٰهِ عَلَيْهِم نے اس مہینے کی مناسبت سے کن کن عبادات کا ذکر فرمایا ہے * یہ بھی سنیں گے * آخر میں اِن

1... مجتم اوسط، جلد: 5، صفحہ: 252، حدیث: 2735۔

2... حدائقِ بخشش، صفحہ: 270۔

شَاءَ اللهُ الْكَرِيمُ! ماہِ رَبِيعِ الْآخِرِ اور حضورِ غوثِ پاک رَحْمَةُ اللهِ عَلَيْه کی نسبت سے گیارہویں کی تعریف اور برکتیں بھی بیان کی جائیں گی ❀ اس کے علاوہ اور بھی بہت سے اہم نکات (Points) ہم سنیں گے۔

رَبِيعِ الْآخِرِ کے مہینے کو رَبِيعِ الْآخِرِ کہنے کی وجہ

پیارے اسلامی بھائیو! اسلامی سال کا چوتھا مہینہ رَبِيعِ الْآخِرِ ہے اور جب اسلامی مہینوں کے نام رکھے گئے تب رَبِيعِ الْآخِرِ کا مہینہ موسمِ بہار کے آخر میں پڑتا تھا، لہذا اسے رَبِيعِ الْآخِرِ کا نام دیا گیا۔⁽¹⁾ اَلْحَمْدُ لِلّٰہ! ماہِ رَبِيعِ الْآخِرِ کو سرکارِ بغداد، حضورِ غوثِ پاک شیخ عبد القادر جیلانی رَحْمَةُ اللهِ عَلَيْه سے خاص نسبت ہے، یقیناً آپ اللہ پاک کے نیک بندے، مقبول ترین ولی بلکہ تمام ولیوں کے سردار ہیں اور حضرت سفیان بن عیینہ رَحْمَةُ اللهِ عَلَيْه فرماتے ہیں عِنْدَ ذِكْرِ الصَّالِحِينَ تَنْزِيلُ الرَّحْمَةِ یعنی نیک لوگوں کے ذکر کے وقت رحمت نازل ہوتی ہے۔⁽²⁾ لہذا آج ہم بھی ماہِ رَبِيعِ الْآخِرِ سے مناسبت رکھنے والے اعمال اور حضورِ غوثِ پاک رَحْمَةُ اللهِ عَلَيْه کا ذکر خیر کر کے اللہ پاک کی رحمتیں لوٹنے کی سعادت حاصل کرتے ہیں۔ آئیے پہلے حضورِ غوثِ پاک رَحْمَةُ اللهِ عَلَيْه کا مختصر تعارف سنتے ہیں:

غوثِ پاک رَحْمَةُ اللهِ عَلَيْه کا مختصر تعارف

پیارے اسلامی بھائیو! حضورِ غوثِ الاعظم، شیخ عبد القادر جیلانی رَحْمَةُ اللهِ عَلَيْه کی ولادت باسعادت یکم رمضان، 470 ہجری، جمعۃ المبارک کو جیلان میں ہوئی ❀ آپ رَحْمَةُ اللهِ عَلَيْه

①... غیاث اللغات، باب: رائے مہملہ، صفحہ: 295۔

②... حلیۃ الاولیاء، جلد: 7، صفحہ: 335، رقم: 10750۔

کی کنیت ابو محمد ہے جبکہ مُجِی الدِّین * محبوبِ سبحانی * غوثِ اعظم * غوثِ ثَقَلِیْنِ وغیرہ آپ کے القابات ہیں * آپ کے والدِ محترم کا نام حضرت ابوصالحِ مُوسٰی جنگی دوست اور والدہ محترمہ کا نام اُمُّ الخَیْرِ فاطمہ رَحْمَةُ اللّٰهِ عَلَیْهَا ہے * آپ والدِ محترم کی طرف سے حَسَنی اور والدہ ماجدہ رَحْمَةُ اللّٰهِ عَلَیْهَا کی طرف سے حُسینی سید ہیں * حضرت ابنِ جوزی رَحْمَةُ اللّٰهِ عَلَیْہِ فرماتے ہیں: حضرت شیخ عبد القادر جیلانی رَحْمَةُ اللّٰهِ عَلَیْہِ نے 11 ربیعِ الآخر 561 ہجری، بعد نمازِ مغرب بغداد شریف میں وصال فرمایا * وصال کے وقت آپ کی عمر شریف تقریباً 91 سال تھی * نمازِ جنازہ شہزادہ غوثِ اعظم حضرت سید سیف الدین عبدالوہاب قادری رَحْمَةُ اللّٰهِ عَلَیْہِ نے پڑھائی اور * لاتعداد لوگوں نے جنازہ میں شرکت کی * آپ رَحْمَةُ اللّٰهِ عَلَیْہِ کا مزار پُرانوار عراق کے مشہور شہر بغداد شریف میں ہے * جہاں دن رات زیارت کرنے والوں کا ہجوم رہتا ہے۔ (1)

مرے خواب میں آ بھی جا غوثِ اعظم | پلا جام دیدار یا غوثِ اعظم
کچھ ایسی پلا دو شرابِ محبت | نہ اترے کبھی بھی نشہ غوثِ اعظم (2)
اے عاشقانِ اولیا! حضور سیدی غوثِ اعظم رَحْمَةُ اللّٰهِ عَلَیْہِ کے جذبہٴ ایثار پر مشتمل

ایک ایمان افروز حکایت سنتے ہیں، چنانچہ

زمین سے چُن چُن کر ٹکڑے کھانا

حضرت شیخ عبد القادر جیلانی رَحْمَةُ اللّٰهِ عَلَیْہِ فرماتے ہیں: میں شہر میں کھانے کے ارادے

①... الزیل علی طبقات الحنابلہ، جلد: 3، صفحہ: 251۔

②... وسائلِ بخشش، صفحہ: 552۔

سے گرے پڑے ٹکڑے یا جنگل کی کوئی گھاس یا پتی اٹھانا چاہتا اور جب دیکھتا کہ دوسرے فقراء بھی اسی کی تلاش میں ہیں تو اپنے بھائیوں پر ایثار کرتے ہوئے نہ اٹھاتا بلکہ یونہی چھوڑ دیتا تاکہ وہ اٹھا کر لے جائیں اور خود بھوکا رہتا۔ جب بھوک کے سبب کمزوری حد سے بڑھی اور موت کے قریب ہو گیا تو میں نے پھول والے بازار سے ایک کھانے کی چیز جو زمین پر پڑی تھی اٹھائی اور ایک کونے میں جا کر اسے کھانے کیلئے بیٹھ گیا۔ اتنے میں ایک عجمی نوجوان آیا، اُس کے پاس تازہ روٹیاں اور بھنا ہوا گوشت تھا وہ بیٹھ کر کھانے لگا، اُس کو دیکھ کر میری کھانے کی خواہش ایک دم شدت اختیار کر گئی، جب وہ اپنے کھانے کے لئے لقمہ اٹھاتا تو بھوک کی بے تابی کی وجہ سے بے اختیار جی چاہتا کہ میں منہ کھول دوں تاکہ وہ میرے منہ میں لقمہ ڈال دے۔ آخر میں نے اپنے نفس کو ڈانٹا کہ بے صبری مت کر! اللہ پاک میرے ساتھ ہے، چاہے موت آجائے مگر میں اس نوجوان سے مانگ کر ہرگز نہیں کھاؤں گا۔

اچانک وہ نوجوان میری طرف متوجہ ہوا اور کہنے لگا: بھائی! آجائے! آپ بھی کھانے میں شریک ہو جائیے! میں نے انکار کیا، اُس نے اصرار کیا، میرے نفس نے مجھے کھانے کے لئے بہت ابھارا لیکن میں نے پھر بھی انکار ہی کیا مگر اُس نوجوان کے مسلسل اصرار پر میں نے تھوڑا سا کھانا کھالیا، اُس نے مجھ سے پوچھا: آپ کہاں کے رہنے والے ہیں؟ میں نے کہا: جیلان کا۔ وہ بولا: میں بھی جیلان ہی کا ہوں۔ لبتھایہ بتائیے کہ آپ مشہور بزرگ حضرت سید ابو عبد اللہ صومعی رَحْمَةُ اللهِ عَلَيْهِ کے نواسے عبد القادر کو جانتے ہیں؟ میں نے کہا: وہ تو میں ہی ہوں۔ یہ سن کر وہ بے قرار ہو گیا اور کہنے لگا: میں بغداد آنے لگا تو آپ کی اُمّی جان نے آپ کو دینے کے لئے مجھے 8 سونے کی اشرفیاں دی تھیں، میں یہاں بغداد آ کر آپ کو تلاش کرتا رہا مگر

آپ کا کسی نے پتاناہ دیا یہاں تک کہ میری اپنی تمام رقم خرچ ہو گئی، تین دن تک مجھے کھانے کو کچھ نہ ملا، میں جب بھوک سے نڈھال ہو گیا اور میری جان پر بن گئی تو میں نے آپ کی امانت میں سے یہ روٹیاں اور بھنا ہوا گوشت خریدا۔ حضور! آپ بھی خوشی سے اسے تناول فرمائیے کہ یہ آپ ہی کا مال ہے، پہلے آپ میرے مہمان (Guest) تھے اور اب میں آپ کا مہمان ہوں، بقیہ رقم پیش کرتے ہوئے بولا: میں مُعافی کا طلب گار ہوں، میں نے مجبوری کی حالت میں آپ کی رقم ہی سے کھانا خریدا تھا۔ میں بہت خوش ہوا۔ میں نے بچا ہوا کھانا اور مزید کچھ رقم اُس کو پیش کی، اس نے قبول کی اور چلا گیا۔⁽¹⁾

طلب کا منہ تو کس قابل ہے یا غوث | مگر تیرا کرم کامل ہے یا غوث⁽²⁾
 صَلُّوْا عَلَی الْحَبِیْب! | صَلَّی اللهُ عَلَی مُحَمَّد

اے ماشقانِ غوثِ اعظم! بیان کردہ حکایت میں ہمارے لئے کئی نکات موجود ہیں، دیکھئے تو سہی! ایک طرف ہمارے پیرومرشد حضور غوثِ الاعظم رَحْمَةُ اللهِ عَلَيْهِ ہیں، جنہوں نے سخت ضرورت اور بھوک کے باوجود غذا اور رقم کے معاملے میں بے مثال ایثار سے کام لیا جبکہ دوسری طرف ہمارا حال ہے کہ بھوکا رہنا تو بڑی دُور کی بات، بالفرض 11 ویں شریف کی نیاز کی بریانی یا پلاؤ ہی سامنے آجائے تو حرص کا ایسا غلبہ طاری ہو جائے کہ جی چاہے بس سارے کا سارا تھاں (Tray) میں ہی کھا ڈالوں، بوٹی تو دور کی بات ہے کسی کو چاول کا ایک دانہ بھی نہ جانے پائے! اے ماشقانِ غوثِ اعظم! جب کبھی دوسروں کے ساتھ مل کر کھانے کا اتفاق ہو، بڑے بڑے نوالے بغیر چبائے جلد جلد نگلنے اور عمدہ بوٹیاں اپنی طرف

* * *

①... الذیل علی طہقات الحنابلہ، جلد: 3، صفحہ: 250۔

②... حدائق بخشش، صفحہ: 261۔

کھینچ لینے کا لالچ غالب آئے اُس وقت اپنے پیر و مرشدِ غوثِ پاک رَحْمَةُ اللهِ عَلَيْهِ کی بیان کردہ حکایت کے ساتھ ساتھ یہ فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ بھی ذہن میں لانا چاہئے، چنانچہ آخری نبی، مکی مدنی صَلَّى اللهُ عَلَيْهِ وَآلِهِ وَسَلَّمَ کا فرمانِ بخشش نشان ہے: جو شخص اُس چیز کو جس کی خود اسے حاجت ہو، دوسرے کو دے دے تو اللہ پاک اسے بخش دیتا ہے۔ (1)

اس کے علاوہ فیضانِ سنت جلد اول صفحہ 482 پر حضرت ابو سلیمان رَحْمَةُ اللهِ عَلَيْهِ کا یہ ارشادِ پاک بھی لکھا ہے کہ نفس کی کسی خواہش کو چھوڑ دینا 12 ماہ کے روزوں اور رات کی عبادتوں سے بھی بڑھ کر دل کو فائدہ دیتا ہے۔ (2)

مجھے ایسا شیدا بنا غوثِ اعظم | کہ ہو جاؤں تجھ پر فدا غوثِ اعظم
مرے پیر روشن ضمیر آپ کو تو | مرے حال کا ہے پتا غوثِ اعظم (3)

پیارے اسلامی بھائیو! پیرانِ پیر روشن ضمیر شیخ عبدالقادر جیلانی رَحْمَةُ اللهِ عَلَيْهِ وہ عظیم

ولی ہیں، جن کی ساری زندگی اللہ پاک کی عبادت اور مخلوقِ خدا کی خدمت میں گزری۔ اللہ پاک نے آپ کو بے شمار خوبیوں سے نوازا تھا۔ آئیے! سرکارِ بغداد، حضورِ غوثِ

پاک کی ذات میں پائی جانے والی خوبیوں کی چند جھلکیاں ملاحظہ کیجئے، چنانچہ اللہ پاک نے پیر لاثانی، شہبازِ لامکانی، غوثِ صمدانی، قطبِ ربانی، شیخ عبدالقادر جیلانی رَحْمَةُ اللهِ عَلَيْهِ کو اچھے اخلاق سے نوازا تھا * آپ ذکر و فکر میں مشغول رہتے * مخلوقِ خدا کی خیر خواہی کرتے * مہربان، شفیق اور مہمان نواز تھے * آپ بڑے سخی تھے * سوالی

* * *

1... اتحاد السادة، جلد: 9، صفحہ: 779-

2... احياء العلوم، جلد: 3، صفحہ: 118-

3... وسائل بخشش، صفحہ: 550-

کو خالی ہاتھ نہ لوٹاتے تھے * مسکینوں اور غریبوں پر بے حد شفقت فرماتے * کمزوروں کے ساتھ بیٹھا کرتے * بیماروں کی عیادت فرماتے تھے * آپ کے اصحاب میں سے کوئی حاضرِ خدمت نہ ہوتا تو اس کی خبر گیری فرماتے * آپ رَحْمَةُ اللهِ عَلَيْه ساتھ رہنے والے کی عزت کرتے اور اس کے ساتھ اچھے طریقے سے پیش آتے * جب اُسے غم کی حالت میں دیکھتے تو اُس کے غم دُور فرمادیتے * آپ کے ساتھ رہنے والا ہر ایک یہی سمجھتا کہ وہی آپ کے نزدیک عزت والا ہے * آپ رَحْمَةُ اللهِ عَلَيْه ہر رات دسترخوان بچھانے کا حکم دیتے اور مہمانوں کے ساتھ کھانا تناول فرماتے * جب آپ کے پاس کوئی تحفہ (Gift) آتا تو حاضرین میں تقسیم کر دیتے * تحفہ قبول فرماتے اور اس کا بدلہ عطا فرماتے * اپنے نفس کے لئے عُصَّہ نہ کرتے تھے۔ (1) آپ رَحْمَةُ اللهِ عَلَيْه کی خاموشی آپ کے کلام سے زیادہ ہوتی تھی۔ (2) سلام میں پہل فرمایا کرتے * آپ رَحْمَةُ اللهِ عَلَيْه کبھی امیروں اور سرداروں کی تعظیم کے لئے کھڑے نہیں ہوئے اور نہ ہی وزیروں اور بادشاہوں کے دروازے پر گئے۔ (3)

ترے در سے ہے منگتوں کا گزارا یا شہِ بغداد | یہ سُن کر میں نے بھی دامنِ پارسا یا شہِ بغداد
شہا! خیرات لینے کو سلاطینِ زمانہ نے | ترے دربار میں دامنِ پارسا یا شہِ بغداد (4)

اے عاشقانِ رسول! سنا آپ نے! ہمارے غوثِ پاک کس قدر اچھی عادتوں والے تھے
* اے کاش! غوثِ پاک کے صدقے میں ہماری عادتیں (Habbits) بھی اچھی ہو

1... بیہجۃ الاسرار، صفحہ: 199 تا 201 ملقطاً۔

2... قلائد الجواہر، صفحہ: 6۔

3... قلائد الجواہر، صفحہ: 19 ملقطاً۔

4... وسائلِ بخشش، صفحہ 544۔

جائیں ❀ اے کاش! غوثِ پاک کے صدقے میں ہمارے اخلاق بھی اچھے ہو جائیں
 ❀ اے کاش! غوثِ پاک کے صدقے میں ہم بھی نیک اعمال پر عمل کرنے والے بن
 جائیں ❀ اے کاش! غوثِ پاک کے صدقے میں ہمیں بھی مخلوقِ خدا کی خیر خواہی کرنے
 والا ذہن عطا ہو جائے ❀ اے کاش! غوثِ پاک کے صدقے میں ہم بھی مہربانی، شفقت
 اور مہمان نوازی کرنے والے بن جائیں ❀ اے کاش! غوثِ پاک کے صدقے میں ربِّ
 کریم ہمیں بھی سخاوت کرنے والا بنادے ❀ اے کاش! غوثِ پاک کے صدقے میں ہم
 بھی حاجت مندوں کی حاجات پوری کرنے والے بن جائیں ❀ اے کاش! غوثِ پاک کے
 صدقے میں ہم بھی مسکینوں اور غریبوں پر شفقت کرنے والے بن جائیں ❀ اے
 کاش! غوثِ پاک کے صدقے میں ہمیں بھی کمزوروں کے ساتھ بیٹھنے کی توفیق نصیب
 ہو جائے ❀ اے کاش! غوثِ پاک کے صدقے میں ہمیں بھی بیماروں کی عیادت کرنے
 والی سوچ عطا ہو جائے ❀ اے کاش! غوثِ پاک کے صدقے میں نماز کے لیے مسجد میں نہ
 آنے والوں، مدنی کاموں مثلاً سنتوں بھرے اجتماعات، مدنی مذاکروں وغیرہ میں حاضری نہ
 دینے والے اسلامی بھائیوں کی خبر گیری کی ہمیں توفیق مل جائے ❀ اے کاش! غوثِ پاک
 کے صدقے میں ہم بھی اپنے اسلامی بھائیوں کو عزت دینے، ان سے اچھے طریقے سے پیش
 آنے والے اور ان کے غموں کو دور کرنے والے بن جائیں ❀ اے کاش! غوثِ پاک کے
 صدقے میں ہم بھی اپنی ذات کی خاطر بلا وجہ غصہ کرنے سے بچنے والے بن
 جائیں ❀ اے کاش! غوثِ پاک کے صدقے میں ہم بھی اپنی زبان کو فضولیات سے بچاتے
 ہوئے دن کا اکثر حصہ خاموشی اختیار کرنے، تلاوتِ قرآن کرنے، دُرود شریف پڑھنے

والے بن جائیں ❁ اے کاش! غوثِ پاک کے صدقے میں ہم بھی ہر مسلمان کو سلام کرنے والے بن جائیں۔

<p>کہ بھی دے مجھ کو اب نیک سیرت یا خدا تجھ سے میری دعا ہے (1)</p>	<p>نہوں بظاہر بڑا نیک صورت ظاہر اچھا ہے باطن بڑا ہے صَلُّوْا عَلَی الْحَبِیْب! صَلَّى اللهُ عَلٰی مُحَمَّد</p>
---	--

ربیعِ الآخر گیارہویں کا مہینا ہے

ربیعِ الآخر کو سرکارِ بغداد، حضورِ غوثِ پاک شیخ عبد القادر جیلانی رَحْمَةُ اللهِ عَلَيْهِ سے نسبت ہے کیونکہ اس ماہ کی 11 تاریخ کو آپ رَحْمَةُ اللهِ عَلَيْهِ کا وصال ہوا تھا۔ (2) اس لئے عاشقانِ اولیا حضورِ غوثِ اعظم رَحْمَةُ اللهِ عَلَيْهِ کی روح کو ثواب پہنچانے کے لئے نذرو نیاز کرتے ہیں۔ اسی مناسبت سے اس ماہ کو **گیارہویں شریف** کا مہینہ بھی کہا جاتا ہے۔

گیارہویں شریف کیا ہے؟

بہارِ شریعت کے مصنف حضرت علامہ مولانا مفتی محمد امجد علی اعظمی رَحْمَةُ اللهِ عَلَيْهِ فرماتے ہیں: ماہِ رَبِیْعِ الْآخِرِ کی 11 تاریخ بلکہ ہر مہینے کی 11 کو حضورِ غوثِ اعظم رَحْمَةُ اللهِ عَلَيْهِ کی فاتحہ دلائی جاتی ہے، یہ بھی ایصالِ ثواب کی ایک صورت ہے بلکہ غوثِ پاک رَحْمَةُ اللهِ عَلَيْهِ کی جب کبھی فاتحہ ہوتی ہے کسی تاریخ میں ہو، عوام اسے گیارہویں کی فاتحہ بولتے ہیں۔ (3)

حکیمُ الامّت حضرت مفتی احمد یار خان رَحْمَةُ اللهِ عَلَيْهِ فرماتے ہیں: عامِ مسلمانِ رَبِیْعِ الْآخِرِ

①... وسائلِ بخشش، صفحہ: 135۔

②... مرآة الاسرار (مترجم)، صفحہ: 571، تاریخِ مشائخِ قادریہ، جلد: 1، صفحہ: 171۔

③... بہارِ شریعت، جلد: 3، صفحہ: 644، حصہ: 16۔

شریف میں گیارہویں شریف، حضورِ غوثِ پاک رَحْمَةُ اللهِ عَلَيْهِ کی مجلسیں کرتے ہیں، جس میں حضرت غوثِ پاک کے حالات پڑھ کر سامعین کو سناتے ہیں اور بعدِ فاتحہ تقسیمِ شیرینی کرتے ہیں یا مسلمانوں کو کھانا کھلاتے ہیں۔⁽¹⁾

گیارہویں شریف کی برکت

حکیمُ الأُمّت حضرت مفتی احمد یار خان رَحْمَةُ اللهِ عَلَيْهِ فرماتے ہیں: اس مہینے میں ہر مسلمان اپنے گھر میں حضورِ غوثِ پاک سرکارِ بغداد رَحْمَةُ اللهِ عَلَيْهِ کی فاتحہ کرے۔ سال بھر تک بہت برکت رہے گی۔⁽²⁾

گیارہویں شریف ایصالِ ثواب کی ایک صورت ہے، اس کی مزید معلومات حاصل کرنا چاہیں تو امیرِ اہلسنت کے رسالے **فاتحہ اور ایصالِ ثواب کا طریقہ** کا مطالعہ کیجئے۔

روزی میں برکت کا نسخہ

امیرِ اہلسنت حضرت علامہ مولانا محمد الیاس عطار قادری دَامَتْ بَرَکَاتُہُمُ الْعَالِیَہ فرماتے ہیں: تاجر اپنی روزانہ کی بکری (Sale) کا ایک فیصد جبکہ تنخواہ پانے والا اپنی ہر تنخواہ کی رقم سے کم از کم دو فیصد نکالے اور ماہانہ گیارہویں شریف کی نیاز کرے تو **إِنْ شَاءَ اللهُ الْكَرِيم!** اُس کی روزی میں برکت ہوگی (اگر گھر میں نیاز کرنے میں رکاوٹ ہو تو کسی بھی نیک کام میں وہ رقم خرچ کر دیجئے)۔⁽³⁾

①... اسلامی زندگی، صفحہ: 71-

②... اسلامی زندگی، صفحہ: 133-

③... ماہنامہ فیضانِ مدینہ، ربیع الآخر: ۱۴۳۰ھ، ٹائٹل: بیج

ہر مہینے گیارہویں شریف کیجئے

اے عاشقانِ رسول! ہو سکے تو ہر مہینے گیارہویں شریف کا اہتمام کیجئے۔ ضروری نہیں کہ اس کے لئے ہزاروں روپے ہی خرچ کیے جائیں بلکہ جتنا آسانی سے میسر ہو، اسی سے اللہ پاک کے اس ولی کامل کی نیاز کیجئے، چنانچہ حکیم الامت حضرت مفتی احمد یار خان رَحْمَةُ اللهِ عَلَيْهِ فرماتے ہیں: اگر ہر چاند کی 11 ویں شب یعنی 10 ویں اور 11 ویں تاریخ کی درمیانی رات کو مقرر پیسوں کی شیرینی مسلمان کی دکان سے خرید کر پابندی سے گیارہویں کی فاتحہ دیا کرے تو رزق میں بہت ہی بَرَکت ہوگی اور ان شاء اللہ الْکَرِیْم! کبھی پریشان حال نہ ہوگا مگر شرط یہ ہے کہ کوئی تاریخ ناغہ نہ کرے اور جتنے پیسے مقرر کر دے اس میں کمی نہ ہو اتنے ہی پیسے مقرر کرے جتنے کی پابندی کر سکے۔ خود میں اس کا سختی سے پابند ہوں اور اللہ پاک کے فضل سے اس کی خوبیاں بے شمار پاتا ہوں۔⁽¹⁾

ہم کو گیارہ کا ہے عدد پیارا	ان کی تاریخِ عرس ہے گیارہ
یوں عدد ہم کو پیارا گیارہ ہے	واہ کیا بات غوثِ اعظم کی ⁽²⁾

پیارے اسلامی بھائیو! ایمان اور عقائد کی دُرستی کے بعد تمام فرائض میں نہایت اہم و اعظم نماز ہے۔⁽³⁾ قرآن و حدیث اس کی اہمیت سے مالا مال ہیں۔ ایک روایت کے مطابق قیامت کے روز سب سے پہلے نماز کا حساب لیا جائے گا۔⁽⁴⁾ قرآن پاک میں جا بجا اس

①... اسلامی زندگی۔ صفحہ: 133۔

②... وسائلِ بخشش، صفحہ: 579۔

③... بہارِ شریعت، جلد: 1، صفحہ: 433۔

④... ابن ماجہ، کتاب: اقامۃ الصلاة، باب: اول ما یحاسب، صفحہ: 231، حدیث: 1426۔

کی تاکید آئی ہے۔ ہمارے نبی کریم صَلَّ اللهُ عَلَيْهِ وَآلِهِ وَسَلَّمَ کو نماز سے بہت محبت تھی۔ نبی کریم صَلَّ اللهُ عَلَيْهِ وَآلِهِ وَسَلَّمَ سے پوچھا گیا: اسلام میں اللہ پاک کے نزدیک سب سے زیادہ محبوب کیا چیز ہے؟ تو نبی کریم صَلَّ اللهُ عَلَيْهِ وَآلِهِ وَسَلَّمَ نے فرمایا: نماز کو اپنے وقت میں ادا کرنا، جس نے نماز چھوڑی اس کا کوئی دین نہیں، نماز دین کا ستون ہے۔ (1)

نوٹ اعظم، پیرانِ پیر، روشن ضمیر حضرت شیخ عبدالقادر جیلانی رَحْمَةُ اللهِ عَلَيْهِ کی سیرت مبارکہ میں بھی نماز سے محبت کے واقعات ملتے ہیں۔ آپ رَحْمَةُ اللهِ عَلَيْهِ کی مبارک زندگی میں نماز کا کتنا اہتمام ہوتا تھا آئیے سنتے ہیں، چنانچہ

عشا کے وضو سے فجر کی نماز

ایک بزرگ رَحْمَةُ اللهِ عَلَيْهِ بیان کرتے ہیں: میں حضرت شیخ عبدالقادر جیلانی رَحْمَةُ اللهِ عَلَيْهِ کی خدمت میں 40 سال رہا۔ میں نے دیکھا کہ آپ ہمیشہ عشا کے وضو سے فجر کی نماز پڑھتے۔ آپ کا معمول تھا کہ جب وضو ٹوٹ جاتا تو فوراً وضو فرمالیتے اور دو رکعت نماز تَحِيَّةُ الْوُضُوْا ادا فرماتے اور رات کو عشا کی نماز پڑھ کر اپنے مخصوص کمرے میں داخل ہو جاتے اور صبح کی نماز کے وقت اسی کمرے سے نکلا کرتے۔ (2)

سُبْحَانَ اللهِ! حضورِ غوثِ پاک رَحْمَةُ اللهِ عَلَيْهِ کو نماز سے کتنی محبت تھی۔ اے کاش! ہمیں بھی غوثِ پاک رَحْمَةُ اللهِ عَلَيْهِ کے صدقے نمازوں کی پابندی نصیب ہو جائے اور فرائض کے ساتھ ساتھ نفل نماز کے بھی عادی ہو جائیں۔

1... شعب الایمان، باب فی الصلوات، جلد: 3، صفحہ: 39، حدیث: 2807۔

2... قلندر الجواہر، صفحہ: 76 خلاصہ۔

روزانہ ایک ہزار نوافل

یاد رہے! ہمارے غوثِ پاک رَحْمَةُ اللهِ عَلَيْهِ روزانہ 1 ہزار نوافل ادا فرماتے۔⁽¹⁾

حضورِ غوثِ پاک رَحْمَةُ اللهِ عَلَيْهِ فرماتے ہیں: ایک مرتبہ میں جامع منصور میں مصروفِ نماز تھا کہ ایک سانپ آگیا۔ اس نے میرے سجدے کی جگہ سر رکھ کر اپنا منہ کھول دیا۔ میں نے اسے ہٹا کر سجدہ کیا مگر وہ میری گردن سے لپٹ گیا۔ پھر وہ میری ایک آستین میں گھسا اور دوسری سے نکلا۔ نماز مکمل کرنے کے بعد جب میں نے سلام پھیرا تو وہ غائب ہو گیا۔ دوسرے روز میں پھر اسی مسجد میں داخل ہوا تو مجھے ایک بڑی بڑی آنکھوں والا آدمی نظر آیا، میں نے اُسے دیکھ کر اندازہ لگا لیا کہ یہ شخص انسان نہیں بلکہ کوئی جن ہے۔ وہ جن مجھ سے کہنے لگا: میں آپ کو تنگ کرنے والا وہی سانپ ہوں۔ میں نے سانپ کے روپ میں بہت سارے اولیائے کرام رَحْمَةُ اللهِ عَلَيْهِمُ اَجْمَعِينَ کو آزمایا ہے، مگر آپ جیسا کسی کو بھی ثابت قدم نہیں پایا۔ پھر وہ جن آپ رَحْمَةُ اللهِ عَلَيْهِ کے دستِ مبارک پر تائب ہو گیا۔⁽²⁾

اللہ پاک ہمیں حقیقی معنوں میں حضورِ غوثِ پاک رَحْمَةُ اللهِ عَلَيْهِ کا غلام اور ان کی سیرت پر چلنے والا بنائے۔ اٰمِیْن بِجَاہِ خَاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ۔

صَلُّوْا عَلَی الْحَبِیْبِ! صَلَّی اللهُ عَلَی مُحَمَّدٍ

پیارے اسلامی بھائیو! حضرت شاہ کلیم اللہ شاہ جہاں آبادی رَحْمَةُ اللهِ عَلَيْهِ فرماتے ہیں: جو کوئی اس ماہ یعنی ربیعِ الآخر کی چھٹی، 12 ویں، 20 ویں اور 26 ویں تاریخ کو روزہ رکھے تو

①... تفریحِ خاطر، صفحہ: 45۔

②... بہجۃ الاسراء، صفحہ: 169۔

اسے بے حد ثواب ملے گا۔⁽¹⁾ لہذا ہمیں چاہئے کہ ہم اس مہینے میں ثواب کے خزانے کو لٹنے کے لئے نفل روزوں کی کثرت کریں۔ یاد رہے! ربیعِ الآخر کے روزے نہ فرض ہیں نہ ہی واجب بلکہ نفل روزے ہیں۔ **اَلْحَمْدُ لِلّٰہ!** فرض روزوں کے علاوہ نفل روزے رکھنے کے بے شمار دینی و دنیوی فوائد ہیں اور ثواب تو اتنا ہے کہ مر حبا، مثلاً

نفل روزوں کی برکتیں

✱ روزوں کی برکت سے اللہ پاک راضی ہوتا ہے ✱ روزوں کی برکت سے ایمان کی حفاظت ہوتی ہے ✱ روزوں کی برکت سے دوزخ سے نجات نصیب ہوتی ہے ✱ روزوں کی برکت سے جنت میں داخلہ نصیب ہو جاتا ہے ✱ روزوں کی برکت سے معدے کی تکالیف اور اس کی بیماریاں ٹھیک ہو جاتیں اور نظامِ انہضام (یعنی کھانا ہضم ہونے کا نظام) بہتر ہو جاتا ہے ✱ روزوں کی برکت سے شوگر لیول (Sugar Level)، کولیسٹرول اور بلڈ پریشر میں اعتدال رہتا ہے اور اس کی وجہ سے دل کا دورہ پڑنے کا خطرہ نہیں رہتا ✱ روزوں کی برکت سے خون کی مقدار میں کمی ہو جاتی اور اس کی وجہ سے دل کو انتہائی فائدہ مند آرام پہنچتا ہے ✱ روزوں کی برکت سے جسمانی کھچاؤ، ذہنی تناؤ، ڈپریشن اور نفسیاتی امراض کا خاتمہ ہوتا ہے ✱ روزوں کی برکت سے موٹاپے میں کمی واقع ہوتی اور اضافی چربی ختم ہو جاتی ہے ✱ روزوں کی برکت سے بے اولاد خواتین کے ہاں اولاد ہونے کے امکانات کئی گنا بڑھ جاتے ہیں۔ آئیے! ترغیب کے لئے روزوں کے فضائل پر مشتمل 3 فرامین مصطفیٰ صَلَّی اللہُ عَلَیْہِ وَاٰلِہٖ وَسَلَّم سنتے ہیں۔

①... مرقعِ کلیسی، صفحہ: 198۔

نفل روزوں کے فضائل

(1): جس نے ایک نفلی روزہ رکھا، اللہ پاک اُس کیلئے جنت میں ایک درخت لگائے گا جس کا پھل انار سے چھوٹا اور سیب سے بڑا ہو گا۔ وہ شہد جیسا میٹھا اور خوش ذائقہ ہو گا۔ اللہ پاک قیامت کے دن روزہ دار کو اس درخت کا پھل کھلائے گا⁽¹⁾ (2): روزہ دار کا ہر بال اس کے لئے تسبیح کرتا ہے، قیامت کے دن عرش کے نیچے روزے داروں کے لئے موتیوں اور جوہر سے جڑا ہوا سونے کا ایسا دسترخوان بچھایا جائے گا جو احاطہ دنیا کے برابر ہو گا، اس پر قسم قسم کے جنتی کھانے، مشروب اور پھل فروٹ ہوں گے وہ کھائیں پیئیں گے اور عیش و عشرت میں ہوں گے حالانکہ لوگ سخت حساب میں ہوں گے⁽²⁾ (3): قیامت کے دن روزے دار قبروں سے نکلیں گے تو وہ روزے کی بوسے پہچانے جائیں گے اور پانی کے گوزے (یعنی پیالے) ہوں گے جن پر مشک سے مہر ہو گی انہیں کہا جائے گا کھاؤ کل تم بھوکے تھے، پیو کل تم پیاسے تھے، آرام کرو کل تم تھکے ہوئے تھے تو وہ کھائیں گے اور آرام کریں گے حالانکہ لوگ حساب کی تکلیف اور پیاس میں مبتلا ہوں گے۔⁽³⁾

روزہ داروں کے واسطے واللہ | مغفرت کی نوید ہوتی ہے⁽⁴⁾
 صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے اسلامی بھائیو! ماہِ رَبِیْعِ الْاٰخِرِ کی برکات کو پانے کے لئے جس طرح نفل

① ... معجم الکبیر، تیس بن زید جینی، جلد: 8، صفحہ: 71، حدیث: 15323۔

② ... فردوس الاخبار، جلد: 5، صفحہ: 490، حدیث: 8853۔

③ ... کنز العمال، جلد: 8، صفحہ: 313، حدیث: 23639۔

④ ... وسائل بخشش، صفحہ: 707۔

روزے رکھنا باعثِ سعادت ہے، اسی طرح نفل نمازوں کے ذریعے بھی اس مہینے کی برکتیں حاصل ہو سکتی ہیں۔ ہمیں چاہیے کہ اس ماہ میں بھی ہم خوب نوافل ادا کریں، اشراق و چاشت پڑھیں، ان کے فضائل بھی بڑے عالیشان ہیں، آئیے ان کے فضائل پر 3 فرامینِ مصطفیٰ سنتے ہیں: (1): جو فجر کی نماز جماعت سے پڑھ کر ذکرِ خدا کرتا رہا، یہاں تک کہ آفتاب بلند ہو گیا، پھر دو رکعتیں پڑھیں تو اُسے پورے حج اور عمرہ کا ثواب ملے گا۔ (1)

(2): جس نے چاشت کی 12 رکعتیں پڑھیں، اللہ پاک اس کے لئے جنت میں سونے کا محل بنائے گا۔ (2) (3): جو شخص فجر کی نماز کے بعد چاشت کی 2 رکعتیں ادا کرنے تک اپنی جگہ بیٹھا رہے اور خیر کے علاوہ کوئی بات نہ کہے، اُس کی خطائیں معاف کر دی جاتی ہیں، اگرچہ سمندر کی جھاگ سے زیادہ ہوں۔ (3)

اسی طرح اس مبارک مہینے میں یہ بھی کوشش کرنی چاہیے کہ ہم اوّٰئین کے نوافل پڑھیں۔ اس میں اگر سُستی ہے تو ثوابِ آخرت کو پیشِ نظر رکھتے ہوئے سُستی کو چُستی میں بدلنے کی کوشش کریں۔ فرمانِ آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّمَ: جو مغرب کے بعد 6 رکعتیں پڑھے، جن کے درمیان کوئی بُری بات نہ کرے تو یہ 12 برس کی عبادت کے برابر ہوں گی۔ (4)

اے عاشقانِ رسول! زہے قسمت کہ اس مہینے کی برکتیں لُوٹتے ہوئے ہم تہجد پڑھنے والے بھی بن جائیں۔ آئیے تہجد کی فضیلت پر 2 فرامینِ مصطفیٰ صَلَّی اللہُ عَلَیْہِ وَاٰلِہٖ وَسَلَّمَ سنتے ہیں:

- ***
- ①... ترمذی، باب: ما ذکر مما یستحب من الجلوس، صفحہ: 171، حدیث: 586۔
 - ②... ترمذی، ابواب: الوتر، باب: فی صلاۃ الضحی، صفحہ: 141، حدیث: 473۔
 - ③... مسند احمد، مسند البکیین، جلد: 5، صفحہ: 260، حدیث: 15623۔
 - ④... مشکاة، کتاب: الصلوٰۃ، باب: السنن، جلد: 1، صفحہ: 232، حدیث: 1173۔

- (1): فرض نماز کے بعد سب سے افضل نمازرات میں پڑھی جانے والی نماز ہے۔⁽¹⁾
 (2): بے شک جنت میں کچھ ایسے محلات ہیں جن میں آر پار نظر آتا ہے، اللہ پاک نے وہ محلات اُن لوگوں کیلئے تیار کئے ہیں جو محتاجوں کو کھانا کھلاتے ہیں، سلام کو عام کرتے اور رات کو جب لوگ سو رہے ہوں تو نماز پڑھتے ہیں۔⁽²⁾

پیارے اسلامی بھائیو! یاد رکھئے! اللہ پاک کی رضا پانے کے لئے نوافل ادا کرنا بہت بڑی سعادت کی بات ہے، ربِّ کریم کا قُرب حاصل کرنے کے لئے فرائض و واجبات کے ساتھ ساتھ نوافل کی بھی ذوق و شوق سے ادائیگی کرنا ہر دن اور ہر مہینے میں پسندیدہ ہے۔ ہمارے پیارے آقا، مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّم نے نوافل ادا کرنے کی بھی ترغیب ارشاد فرمائی ہے اور ان پر اجر و ثواب کی خوشخبری بھی ارشاد فرمائی ہے، جیسا کہ

فرائض کو نوافل سے پورا کرو

نبی کریم، محبوبِ ربِّ عظیم صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: سب سے پہلے قیامت کے دن بندے سے اس کی نماز کا حساب لیا جائے گا، اگر وہ کامل ہوئی تو کامل لکھ دی جائے گی اور اگر مکمل نہ ہوئی تو اللہ پاک فرشتوں سے فرمائے گا: کیا میرے بندے کے پاس کچھ نفل ہیں؟ اگر اس کے پاس نوافل ہوئے تو اللہ پاک فرمائے گا: اس کے فرائض کو نوافل کے ذریعے پورا کرو۔ پھر اسی طرح زکوٰۃ اور دیگر اعمال کا حساب لیا جائے گا۔⁽³⁾

حکیمُ الامّت حضرت مفتی احمد یار خان رَحْمَةُ اللہِ عَلَیْہِ حدیثِ پاک کے اس حصے (فرائض کو

- ① ... مسلم، کتاب: الصیام، باب: فضل صوم، صفحہ: 424، حدیث: 1163۔
 ② ... ابن حبان، کتاب البر والاحسان، باب افشاء السلام، جلد: 1، صفحہ: 363، حدیث: 509۔
 ③ ... ابوداؤد، کتاب: الصلاة، باب: قول النبی کل صلاة، صفحہ: 147، حدیث: 864۔

نوافل کے ذریعے پورا کر دو) کی شرح میں فرماتے ہیں: یہاں کمی سے ادا میں کمی مراد نہیں بلکہ طریقہ ادا میں کمی مراد ہے یعنی اگر کسی نے فرائض ناقص طریقہ سے ادا کئے ہوں گے تو وہ کمی نوافل سے پوری کر دی جائے گی۔ یہ مطلب نہیں کہ وہ بندہ فرض نماز نہ پڑھے نفل پڑھتا رہے اور وہاں نفل فرض بن جائیں۔⁽¹⁾

اللہ پاک ہمیں عمل کی توفیق عطا فرمائے۔ امین بجاہِ خاتم النبیین صَلَّ اللهُ عَلَيْهِ وَآلِهِ وَسَلَّمَ
 صَلُّوا عَلَيَّ الْحَبِيبُ! صَلَّ اللهُ عَلَيَّ مُحَمَّد

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّ اللهُ عَلَيْهِ وَآلِهِ وَسَلَّمَ نے فرمایا: **مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ** جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔⁽²⁾

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا

خوشبو کی سنتیں اور آداب

فرمانِ آخری نبی، رسولِ ہاشمی صَلَّ اللهُ عَلَيْهِ وَآلِهِ وَسَلَّمَ: 4 چیزیں نبیوں کی سنت میں داخل ہیں: (1): نکاح (2): مسواک (3): حیا اور (4): خوشبو لگانا۔⁽³⁾



①... مرآة المناجیح، جلد: 2، صفحہ: 307۔

②... مشکوٰۃ، ایمان کی کتاب، کتاب و سنت کو مضبوط تھامنے کا باب، جلد: 1، صفحہ: 55، حدیث: 175۔

③... مشکاة المصابیح، کتاب: الطہارۃ، باب: السواک، جلد: 1، صفحہ: 88، حدیث: 382۔

پیارے اسلامی بھائیو! * آپ صَلَّى اللهُ عَلَيْهِ وَسَلَّمَ خوشبو کا ٹمخہ رو نہیں فرماتے تھے (1) * نماز جمعہ کے لئے خوشبو لگانا مستحب ہے (2) * نماز میں رب کریم سے مُناجات ہے تو اس کے لئے زینت کرنا عطر لگانا مُستحب ہے (3) * آپ صَلَّى اللهُ عَلَيْهِ وَسَلَّمَ ہمیشہ عمدہ خوشبو استعمال کرتے اور اسی کی دوسرے لوگوں کو بھی تلقین فرماتے * ناخوشگوار بوی یعنی بدبو آپ صَلَّى اللهُ عَلَيْهِ وَسَلَّمَ ناپسند فرماتے * مردوں کو اپنے لباس پر ایسی خوشبو استعمال کرنی چاہیے جس کی خوشبو پھیلے مگر رنگ کے دھبے وغیرہ نظر نہ آسکیں (4) * عورتوں کے لئے مہک (خوشبو) کی ممانعت اُس صورت میں ہے جبکہ وہ خوشبو اجنبی مردوں تک پہنچے، اگر وہ گھر میں عطر لگائیں جس کی خوشبو خاوند یا اولاد، ماں باپ تک ہی پہنچے تو حرج نہیں (5) * اسلامی بہنوں کو ایسی خوشبو نہیں لگانی چاہیے جس کی خوشبو اُڑ کر غیر مردوں تک پہنچ جائے۔ (6) مختلف سنتیں سیکھنے کے لئے مکتبۃ المدینہ کی بہارِ شریعت جلد: 3 حصہ 16 اور شیخ طریقت، امیر اہل سنت حضرت علامہ مولانا ابو بلال محمد الیاس عطار قادری رضوی دَامَتْ بَرَکَاتُهُمْ اَعَالِيہِ کا 91 صفحات کا رسالہ 550 سنتیں اور آداب خرید فرمائیے اور پڑھیے۔ سنتیں سیکھنے کا ایک ذریعہ دعوتِ اسلامی کے مدنی قافلوں میں عاشقانِ رسول کے ساتھ سنتوں بھر اسفر بھی ہے۔

پاؤ گے بخششیں قافلے میں چلو | جنتیں بھی ملیں قافلے میں چلو

① ... سنتیں اور آداب، صفحہ: 85۔

② ... بہارِ شریعت، جلد: 1، صفحہ: 774، حصہ: 4 خلاصہ۔

③ ... نیکی کی دعوت، صفحہ: 207۔

④ ... سنتیں اور آداب، صفحہ: 83 تا 85۔

⑤ ... سنتیں اور آداب، صفحہ: 85۔

⑥ ... سنتیں اور آداب، صفحہ: 86۔

رزق کے در کھلیں، قافلے میں چلو | برکتیں بھی ملیں قافلے میں چلو
 اللہ پاک ہمیں سنتِ مصطفیٰ صَلَّی اللہُ عَلَیْہِ وَاٰلِہٖ وَسَلَّم پر عمل کرنے کی توفیق عطا فرمائے
 اٰمِیْن بِجَاہِ خَاتِمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم۔